

## గ్రహ పాటలు

‘నరుడా కర్మదాటవశమా’ .... కూని రాగాలు తీసుకుంటూ సుందరరావు సైకిలు వడిగా తొక్కుకుంటూ పోతున్నాడు. దట్టంగా మబ్బు పట్టటం చేత ఆ మనక చీకట్లో మనిషికి మనిషి కనబడటము లేదు. వర్షము వచ్చినట్లయితే తోవ లోనే తడవడము తటస్థపడుతుందేమోనని ఒక చిన్న సందులోంచి దారితీశాడు. నిజానికది దీపాలు పెట్టే సమయం కాకపోయినా పెద్దరోడ్లమీద అంతటా వెలిగించారు దీపాలను. విద్యుద్దీపాలతో నిత్య దీపావళిగా ఉండే పట్టణాలలో కూడ కొన్ని సందులు కుగ్రామాలను మరపిస్తాయి. మురుగు కాలవలతో రస్తాకు అరగజము యిటు అరగజము అటు చెత్తతో నిండిపోయి చీకటి పడగానే కీచురాళ్ళ ధ్వనితో- ఎంతో ప్రాణం మీదికి వచ్చినట్లుగా ఉంటుంది సందుల్లోంచి పోవటానికి.

అటునుండి వస్తున్న ఒక మనిషికి ఇటునుండి వడిగా వస్తున్న సైకిలుకీ మధ్య- ఆరు ఏడు సవత్సరాలుగల పిల్ల బోర్లాపడిపోయింది. సుందరరావు సైకిలు దిగి, పిల్లను లేవదీసి ఎత్తుకున్నాడు. దెబ్బ తదిలిందేమోనని టార్చి దీపముతోచూసి, ‘ఎక్కడ తగిలిందమ్మా’ అని బుజ్జగిస్తూ అడిగి దుమ్ము దులుపుతున్నాడు అప్పటి కప్పుడే పదిమంది పోగయి “పాటపాడుకుంటా వస్తున్నావు. పిల్లను చూడలేదు టయ్యా!” అని పావుగంట వరకూ ఒకరి తరువాత ఒకరు మందలించి వెళ్ళి పోయారు. పిల్లను ఎత్తుకొని టార్చిదీపము చేతికిస్తూ “ఇది కావాలా నీకు? తీసుకో. మీ ఇల్లెక్కడ?” అని అడిగాడు.

“మా యిల్లు అదిగో. నేను పోతాను. మా అమ్మ పిలుస్తున్నది” అంటూ దిగిపోయింది.

రెండు గజాల దూరాన వాకిట ముందర నిలబడి. “సరళా! సరళా!” అంటూ పిలుస్తున్నది ఒక స్త్రీ. విరియబోసుకున్న తల వెంట్రుకలను చిక్కు తీసు కుంటూ బయట నిలబడ్డది పిల్ల కోసము. సైకిలు తగిలి పడ్డానని సరళ చెప్పగానే తననెంత తిట్టుతుందో- ఎంత తగవులాట జరుగుతుందోనని సుందరరావు భయ

పడుతూ సైకిలు నడిపించుకొని ఆమె దగ్గరకు వెళ్లి నిలబడ్డాడు. ఆమె పిల్లను ఎత్తుకుని సమాధాన పెట్టుతూ 'ఎక్కడ తగిలింది' అడుగుతోంది. టార్చి దీపముతో సమాధాన పడిన సరళకు దెబ్బ ఎక్కడ తగిలిందో జ్ఞాపకమే లేదు.

తనను ఏమాట ఆనకుండా సరళ తల్లి అట్లా పిల్లతోపే మాట్లాడటము సుందరరావుకు ఆశ్చర్యం కలిగించింది. "నేను తొందరలో వెళ్లుతున్నాను. నా సైకిలు తగిలి సరళపడిందండీ, పాపం దెబ్బ తగిలింది కాబోలు" అని పిల్ల చెయ్యి పట్టుకొని ఊపి వెళ్ళిపోయాడు. పిల్లమీద చెయ్యిపేపి అతడు వెళ్ళిన వైపు శూన్య దృష్టితో చూస్తూ - చైతన్యం లేకుండా అక్కడ ఎంతసేపు నిలబడిపోయిందో - ఆమెకే తెలియదు.

ఆమె ఒక పంతులమ్మ. ఆ రోజు కొంచెము ఆనారోగ్యముగా ఉండటము వల్ల స్కూలుకు సెలవు పెట్టి తల్లి పిల్ల యింట్లోనే ఉన్నారు. ఆ దినమంతా పుస్తకము తెరవకుండా పిల్లలతో ఆడుకోవటానికి మధ్యాహ్నమే సరళ ఇంటి నుండి వెళ్ళింది. వక్కింటి పిల్లలతోనే గదా ఆడుకొంటున్నదని తల్లి అశ్రద్ధగా ఊచుకున్నది. ఆడుకొని తిరిగి యింటికి వస్తున్న సరళ సుందరరావు సైకిలు క్రిందపడ్డది.

ఆ ఇరుకు సందులో మేడమీద భాగంలోనే సరళ తల్లి ఉండేది. అది రెండు గదుల భాగము. చెక్కలతోను బంకమట్టితోను కట్టబడిన పురాతనపు కట్టడము గల మేడ అది. బొమ్మరిల్లుకు సరిపడే కిటికీ ఒకటి ముందుగదిలో దక్షిణపు వైపుగా ఉండటము వల్ల, గాలి వెలుతురు చాల పరిమితిగా ప్రసారమవుతున్నాయి ఆ పంతులమ్మకు అలవెన్సుతో కూడా నూరు రూపాయలు జీతము. అదే వాళ్ళ జీవనాధారము కావటం వల్ల క్లుప్తముగా కొద్ది సామాన్లతో చాల సామాన్యమైన జీవితము గడుపుతున్నారు. ఇరుగూ పొరుగూ ఆమె గురించి ఎక్కువ తెలుసుకొనే అవకాశము కలుగలేదు. ఆమె ఎవరితోను ఎక్కువ మాట్లాడదు. మొగవాళ్ళెవరు ఇంట్లో లేకపోవడం వల్ల వితంతువేమోననీ, వితంతువైతే బొట్టు మంగళసూత్ర మెందుకు ఉంటాయనీ, ఒకదాని తరువాత ఒకటి లెక్కలేనన్ని సందేహాలు కలిగినాయి వాళ్ళకు. అందులో ఒంటరిగా ఉండే స్త్రీలను గురించి బోలెడన్ని అనుమానాలు శంకలు కలుగుతాయి ప్రజానీకానికి. అల్లాగే మొదట్లో కొంత కాలము ఉబుసు పోనప్పుడల్లా ఈమె విషయములో ఒక నిర్ధారణకు రావెనని ఆ వాడలో ఉన్న వాళ్ళంతా చాలా ప్రయత్నించారు. వాళ్ళకు పైకి ఎంత కనబడ్డదో అంతకంటే

ఎక్కువ ఊహించడానికి ఆధారాలు ఏవీ దొరకలేదు. సామాన్యమైన ఆమె జీవితములో ప్రత్యేకత ఏమీ లేకపోవటం వల్ల ఆమెను విస్మరించారు.

ఆ రాత్రి పిల్లను పడుకోపెట్టి పుస్తకమేదయినా చదవాలని ఆమె ప్రయత్నించింది. పుటలు తిరగవేయటము తప్ప విషయ గ్రహణము కాలేదు. మనసంతా చెదిరిపోయినట్లుగా ఏమిటో ఏమిటో చీకాకుగా ఉన్నది ఆమెకు. సాయంకాలము సైకిలు మీద వచ్చిన పిల్లవాడిని గురించే ఆలోచనలు పోతున్నాయి. సన్నగా-తెల్లటి పిల్లవాడు-ఉంగరాల జుట్టు-ఎడమ చెంపకు చిన్న గుంట-నుమారు పదిహేను సంవత్సరాల వయసులో ఉన్న ఆ పిల్లవాడెవరు? ఆతడు మాట్లాడుతుంటే తన కెందుకో కడుపులోనుంచి బాధ బయలుదేరింది : అనిర్వచనీయమైన ఆ బాధ దేనికి? ఎంత మళ్లించినా తన మనసు తిరుగదెందుకు? మెలకువతో ఉన్నంత సేపూ ఆమె కివే ఆలోచనలు.

కొంతసేపటికి కళ్లు మూతలు పడినాయి. పట్టిపట్టని ఆ నిద్రలో పీడ కలలు, ఒళ్లు బద్దకించినా తెల్లవారి లేవక తప్పదు, పిల్లకోసమైనా లేచి కాఫీ వంట చేయాలి. మాయ బ్రతుకు! దీని కొక కడుపు—దానికోసం బోలెడు తిప్పలు! స్కూలులో పిల్లలకు పరీక్షలు దగ్గరికి వచ్చాయి. కొంతమంది పిల్లలు తన యింటికి వచ్చి పాఠాలు చెప్పమని వేధించుకొని తింటున్నారు. దేశంలో జరిగిన అలజడివల్ల, ఆ మధ్య కాందిశీకులుగా ఇటుఅటు తిరిగి ఇప్పుడిప్పుడే న్వస్థానాలు చేరుకుంటున్నారు ప్రజలు. ఆ కారణంగా విద్యార్థులకు పోర్షను సరిగాకాలేదు. ఈ పరీక్షలకు పిల్లలతో పాటు ఉపాధ్యాయులుకూడా కష్టపడాలి ముఖ్యమైన పాఠములమీద కంఠతః చదువు కోవటానికి సులువైన నోట్సు తయారుచేసి యివ్వమని గొంతుమీద కూర్చుంటున్నారు విద్యార్థులు, అటువంటి నోట్సు పిల్లలకు తయారుచేయాలని ప్రయత్నించింది కాని సాగలేదు! పేపరు చదవటానికి యత్నముచేసినా మనసు స్వాధీనములోలేదు!

ఆ పిల్లవాడే.... తెల్లగా.... సన్నగా.... కళ్లకు కట్టినట్లుగా.... ఎదురుగా సిద్ధమవుతున్నాడు. తా నెవరు-ఆ పిల్లవాడెవరు? దారే పోయేవాడు తననేమి చేశాడని ఆ విధంగా మనసు పాడయింది? సీలలు తీసిన యంత్రములాగ తననుచేశాడు ఆ బాలుడు! అతని నెప్పుడయినా తాను చూసినట్లా ఎక్కడైనా పలకరించినట్లా! ఆ ఊరు వచ్చిన ఏడాదిలో స్కూలుకుతప్ప తాను యింకెక్కడికి వెళ్లి యెరుగదే! అందులో తానూ ఊరు వచ్చిన కొద్ది దినాలకే పెద్ద అలజడి ప్రతివాళ్లు కాందిశీకు

లుగా క్షేమంకరమైన పరిసరాలకు వెళ్లి తలలు దాచుకొన్నారు. తనెక్కడికీ వెళ్లలేదు. తన కెవరయినా దిక్కా మొక్కా? బయట ఎంత అల్లరి జరుగుతున్నా, చుట్టు ప్రక్కల గుడిసెలు దహింపబడుతున్నా, ఇరుగు పొరుగుల ఇళ్లు బజారులు శవాలతో నిండిపోయినా, భయంకరమైన అరుపులు తుపాకి చప్పుళ్లు చెవులకు హోరెత్తించి భయము పుట్టించినా, తలుపులు వేసుకొని బిడ్డను దగ్గర కూర్చోపెట్టుకొని రాచుస్మరణ చేయటము తప్ప తానేమీ ఎరుగదే! ఇంతమాత్రపు అదృష్టముతో నయినా తనను బ్రతకనివ్వడా దేవుడు! ఏ జన్మలో చేసినా పాపమో యీ జన్మలో అనుభవిస్తున్నా మంటారు. ఇప్పుడు తాననుభవిస్తున్నది ఎప్పటి పాపఫలమో! తానేమీ పాపము చేసినందువల్ల యీ పరితాపము - యీ సంక్షోభములతో జీవచ్ఛవము లాగ యిన్ని సంవత్సరాలనుంచీ జీవితము గడుపుతున్నది! తినే తిండి అయినా ఒంటికి పట్టకుండా నీళ్లు కారిపోతున్నదే! ఒక జన్మలో చేసిన పాపానికి మరుజన్మలో క్షణననుభవించే మానవుడు - తనకెందుకు! క్ష విధించాడో తెలుసుకునే అవకాశము లేదాయెను! భగవంతుని మాయ మానవశక్తికి అతీతము.

\*

\*

\*

\*

గోవిందరాజుల కేశవరావు అక్కారీ ఇన్నెక్టరుగా పనిచేస్తూ తల్లిని చెల్లెలిని వెంట బెట్టుకొని కొత్తగా బదిలీఅయిన ఊళ్లో కాపురము పెట్టాడు. పుట్టింటికి వెళ్లిన భార్యను తీసుకు రావాలని పురుడు వచ్చిన పదకొండో రోజునుంచి ఉబలాట పడుతున్నాడు. కాని ఆ ఉద్యోగులలో అతనికి కోరినప్పుడు సెలవు దొరకటమే లేదు. 'మూడవ నెలలో అయితే మేమే దిగపెట్టుతా'మని మామగారు వ్రాసిన ఉత్తరము కేశవరావుచేత అవమానిత మయింది. 'సాధ్యమైనంత త్వరలో భార్యను కొడుకును తీసుకువచ్చే ఉపాయమేమిటా' అని వెతుకుతూ ఉండగా దేవుడల్లె మేనమామ వెంకయ్యగారు వచ్చారు. ఇంకేమీ. ఆ సాయింత్రమే మేనమామను పంపి మూడోనాటికల్లా ఇరవయి ఒక్కరోజు వెళ్లిన బాలెంతను పసిబిడ్డను పిలిపించాడు. ఇరవయి అయిదో రోజు అత్తవారికి తెలుపమని తల్లి అంటున్నా లక్ష్యపెట్టకుండా బారసాల చేసుకొని సుందరరావని తన తండ్రి పేరు పెట్టాడు.

ఆ యింట్లో పదిహేనేళ్లనుంచి చిన్నపిల్లలు లేకపోవటమువల్ల ఇంట్లో ఉన్న వాళ్లందరికీ బాలుడు అపురూప మయ్యాడు. కొడుకుని ప్రేమతో ఎత్తుకున్నప్పటికీ

బాలుడు ఎక్కువ ముదము కూర్చలేదు తండ్రికి. తమ దాంపత్య జీవితంలోకి ఆ బాలుడంత తొందరగా-పిలువని పేరంటంలాగ-ప్రవేశించినందుకు ఎక్కువ ఆహ్లాదము చూపలేకపోయేవాడు. కేశవరావు పెండ్లి అయి సరిగా పదమూడు నెల అయినది. అందులో ఏడవనెల రాగానే ఉమ పురిటికి వెళ్లింది. నోటితో ఆర్భాటపడే రకము కాకపోయినా అతనికి ఒంటరి జీవితము విసుగు పుట్టింది. అందులో అతనిది అదొక మాదిరి ప్రకృతి. ఎక్కడ ఉండవలసినవాళ్లు అక్కడ—ఎక్కడ ఉండవలసిన వస్తువులు అక్కడ—ఉంటేనే గాని తోచదు. లేనిపక్షన చికాకుపడి మహా సంగ్రామం జరిగించేటంత పని చేస్తాడు. తాను ఏదో ఆలోచిస్తూ మౌనంగా ఉన్న భార్య సమక్షంలో ఉండాలని నిర్దేశించేవాడు. లేకపోతే తోచేది కాదు.

ఉమ పుట్టింటినుంచి వచ్చిన రెండు నెలలకే, కేశవరావుకు చిన్న గ్రామాలు పర్యటన చేయవలసిన పని కలిగింది. ఆ విషయమై కచేరీ నుంచి వచ్చిన దగ్గర్నుండి ఆలోచిస్తున్నాడు. ఇష్టం లేకపోయినా వెళ్లక తప్పదు. రెక్కలమ్మకున్న తరువాత ఎంతటి వారైనా ప్రభుత్వానుచరులే కనా :

“కేశవా ! ఉమను పుట్టింటికి పంపితే బాగుండదూ? బాలెంతరాలామొను. ఎంత వద్దన్నా తడిలో తిరగక మానటములేదు. నీవు వచ్చేవరకు పంపిస్తే, పిల్లి వాడుకూడా కాస్త ఒళ్లుచేసి బాగుంటాడు.” అన్నది తల్లి అన్నపూర్ణమ్మగారు.

“ఎందుకమ్మా మళ్ళీ వాళ్ళింటికి పంపటము కష్టమో, నిష్కరమో పిలిపించాము. ఉండనీ వచ్చినవాళ్లను. మళ్ళీ వాళ్లను పిలిపించటానికి ఇంకో మనిషి కావాలి. ఎక్కడ ఉండవలసిన వాళ్లను అక్కడ ఉండనీ” అని తనకు ఎంత మాత్రము ఇష్టములేదని తల్లి తెలుసుకోవాలనే ఉద్దేశ్యముతో కనుబొమలు ముడివేసి గట్టిగా అన్నాడు

అతనికిష్టములేని విషయము ఏదయినా తరచి ఎరుగదు తల్లి అన్నపూర్ణమ్మగారు. ఒకరు చెప్పితే వినే రకముకాదని ఆమె మొదటినుంచీ ఎరుగును.

ప్రయాణానికి దంపతులిద్దరు సర్దటము మొదలుపెట్టారు. ఇంట్లో ఉన్న సామాను బయటికి తీసి శుభ్రముచేయటానికి ఉసుకు, లేనివస్తువులు కొనుక్కొని రావటానికి తిరిగి తాను వచ్చేవరకు ఇంట్లోకి కావలసిన ఏర్పాట్లు చేయటానికి కేశవరావుకు ఒక రోజంతాపట్టింది.

ఆ సాయంత్రము రైలుకు సగము ప్రాణంతో బయలుదేరాడు. బండి కను చూపు దాటేవరకు 'జాగ్రత్త, జాగ్రత్త' అని తల్లితో చెప్పుతూనే ఉన్నాడు.

'నేను త్వరలో పని పూర్తిచేసుకొని వస్తాను' అని కళ్లతో భార్యను లాలి స్తునే ఉన్నాడు. బండి గబగబా స్టేషనుదిశకు వెళ్లిపోయింది. బండిచక్రమువలెనే అతని హృదయము తిరుగసాగినది; కళ్ళలో నీళ్లు సుళ్లు తిరిగినవి.

అన్నపూర్ణమ్మగారికి కూతురెంతో ఉమ అంతగా తోచేది. అందులో కొడు కునుగన్న కోడలాయెను ఉమ : తెల్లవారు రూమున నాలుగుగంటలకే లేచి మను మడికి ఉగ్గుపెట్టి తనదగ్గరే పడుకోపెట్టుకొనేది. నాలుగురోజు అయేసరికి బామ్మగారి బట్టలు మనుమడి బట్టలు ఒక రంగులోకి వచ్చాయి.

కోడలిని కింద నడవనీయటము లేదు అన్నపూర్ణమ్మగారు. తడిలో తిరుగ కూడదనీ, ఎక్కువగా బయటకు రాకూడదనీ కోడలిని జాగ్రత్తపరచేది అత్తగారు.

కాని భయపడేవాళ్లకు ఏదోఒకటి రానే వస్తుంది. పెనిమిటి వెళ్లిన పదో నాడు ఉమకు పెద్దజ్వరము. డాక్టరు పరీక్షచేసి పిడుగులాంటిమాట అన్నాడు :

“ఈమెకు డిప్టీరియా వచ్చింది. ఇది అంటువ్యాధి. ప్రతి నిమిషము వ్యాధిలో మార్పు కలుగుతూ ఉంటుంది. అనుక్షణము డాక్టరుసలహాతో అవసర ముంటుంది. మీరు ఐసోలేషను ఆసుపత్రిలో చేర్చండి. మగవాళ్లుకూడా ఎవరూ లేనట్లున్నారు. ఇంట్లోనే అట్టేపెట్టుకుంటే యిబ్బంది పడతారు. ఏమంటారు?” అన్నాడు డాక్టరు. ఆయన కేవలము సంప్రతించి సలహా మాత్రమే యిచ్చే డాక్టరు. మందులు ఏ డాక్టరువద్ద తీసుకోవలసినదీ, పేటెంటు మందులు ఎక్కడ కొనవలసినదీ ఖండితంగా చెప్పుతాడు. తన యింటికి వచ్చి చూపించుకున్నదాని కంటె రెట్టింపు ఫీజు రోగియింటికి వస్తే తీసుకుంటాడు, పందలుగా రోగులను నిత్యమూ పరీక్షిస్తాడు. విసుగులేదు, విరామములేదు. కేవలము ధనోపార్జనే చూసు కోకుండా రోగియొక్క స్థితిగతులుకూడా గమనించి సలహాయిచ్చే రకము.

“బాబూ ! అమ్మాయి పసిబిడ్డతల్లి. పిల్లవాడికి పాలయిబ్బంది జరుగదూ తల్లిని అక్కడకి పంపితే ? ఆసుపత్రిలో తల్లిదగ్గర ఉండటానికీ, ఇంట్లో పసిపిల్ల

వాడిని చూసుకోవటానికి నే నొక్కదాన్నే ఉన్నాను. నా కొడుకు ఊళ్లోలేడు. నేనేమి చేసేది నాయనా ?” అన్నది అన్నపూర్ణమ్మగారు. భయంవల్ల కాళ్లు వణికినాయి.

“డిప్టీరియా కేసులే యిప్పుడు చాలా ఎక్కువగా ఉన్నాయి. అందులో మీ వాడలో చాలా ఉమ్మరంగా ఉంది. మీరు ఆలోచిస్తూ కూర్చోవటానికి ఇది సమయముకాదు. ఒక గంటలోపల ఆసుపత్రికి తీసుకొనివెళ్లి చేర్పించండి. ఆపైన అనుకొని లాభములేదు. ఈ చీటి అక్కడ చూపించండి” అంటూ తన ఫీజు తీసుకొని అన్నపూర్ణమ్మగారిని మరిమరి హెచ్చరించి వెళ్లిపోయాడు.

అన్నపూర్ణమ్మగారికి పెద్దచిక్కు వచ్చింది. ఆలోచించటానికి సమయమూ లేదు-సలహాయిచ్చే దిక్కులేదు యింట్లో. హిందుస్థానీ మాట్లాడే ఊరు కావటం వల్ల పరిచయమున్న వాళ్లెనా లేరు. విధిలేని నిశ్చయంతో-నొకరు సహాయంతో- అద్దెకారులో కోడలిని వైద్యాలయంలో చేర్చింది. కోడలికి ధైర్యంచెప్పి ఇంటికి వచ్చి పసివాడిని చూసి దుఃఖము పట్టలేక గట్టిగా ఏడ్చింది. పట్టుపట్టుమని ఆనాటి కానాడు ఆలవాటు చేసిన పోతపాలతో కడుపునిండక ఒకటే ఏడుపు పిల్లవాడు. ఇంట్లో పసిపిల్లవాడిని చూసుకోవడమూ వైద్యాలయములో ఉన్న కోడలిని కనుక్కోవటమూ అన్నపూర్ణమ్మగారి కొక్కదానికి దుష్కరమైనది. కొడుకు ఎక్కడున్నాడో తెలియదు ఈ సంగతి వ్రాయటానికి. ‘అల్లుడు ఏదో కొంపముంచుకొని పోయినట్లుగా కూతురిని నెలరోజులక్రిందట తీసుకొనివెళ్లాడు. ఆ పిల్ల చేతికింద ఉంటే బాల సులువుగా ఉండేదని అన్నపూర్ణమ్మగారు అల్లుడిమీద కోపము చేసుకుంది ; కాని తిప్పుకున్నది వెంటనే. ‘తన కొడుకువంటివాడే అల్లుడూను’ అనుకొని తన అవ్యక్తతకు నప్పుకొన్నది అంత ఆయోమయంలోనూ.

ఐసోలేషను ఆసుపత్రిలో ఉమను చూడటానికి వెళ్ళి ; అన్నపూర్ణమ్మగారిని అక్కడివాళ్ళు నానాయిబ్బందులు పెట్టేవాళ్ళు. భాషరాని కారణంచేత - అమాయకత్వంవల్ల-నలుగు రయిదుగురిని అడుగుతూ. వాళ్ల సహాయంవల్ల కోడలిమంచము దగ్గరికి వెళ్లేది. మెడ యిటు అటు కదలించటానికి వీలులేకుండా ఒకే పొజిషన్ ఉండేవిర్పాటు చేశారు ఉమకు. ఆ మంచాలు-ఆ గదులు-శుచిశుభ్రానికి నియమాలు- ఊరి బయట నిర్మలమైన వాయువు-అంతమంది ఘననైద్యులు, రోగులకు పరిచర్య చేయటానికి నర్సులు-ఈ అట్టహాసమంతా చూసి అన్నపూర్ణమ్మగారు తప్పకుండా తన కోడలికి నయమవుతుందనీ, పెద్దపెద్ద డాక్టర్ల సమక్షేన ఉమను చికిత్స పొంద

టానికై అక్కడ ఉంచటములో వ్యాధికితగిన జాగ్రత్తపడ్డానని తృప్తిచెందింది. ఆ వాడలో అప్పుడప్పుడే ఏడెనిమిది కేసులు బయలుదేరాయి. చేర్పించిన దగ్గర్నుంచీ గంటలు లెక్కపెట్టుకుంటూ పిల్లవాడితో అవస్థపడుతూ ఆందోళనతో ఒక్కొక్క రోజే గడుపుతున్నది. ఈ మూడు రోజులనుంచీ ఏవేళప్పుడు అన్నపూర్ణమ్మగారింట్లో పొయ్యిరాజిందో, ఆమె విస్తరాకు ఎప్పుడు మడిచిందో, ఇంట్లో ఉన్న నౌకరుకూడా ఎరుగడు. ఆవిధంగా మరో రెండు రోజులు గడచాయి గడ్డుగా.

ఒకరోజంతా ఉమను చూడటానికి వెళ్లలేదు. ఆ రోజంతా పిల్లవాడు ఒకపే ఏడుపు అంటువ్యాధుల దగ్గరకి పసివాడిని తీసుకొని వెళ్లటానికి మనసొప్పలేదు. ఆ సాయంకాలము తలవని తలంపుగా అయిదుగంటల రైలులో అన్నపూర్ణమ్మ గారి తమ్ముడు వెంకటరామయ్యగారు దిగారు. కళ్లకునీళ్లు తెచ్చుకొని అన్నపూర్ణమ్మ గారు తమ్ముడికి వివరాలన్నీ చెప్పి వైద్యాలయనికి వెళ్ళి చూసిరమ్మని పంపించింది. నౌకరు సహాయంతో వెళ్ళిన వెంకయ్యగారు వైద్యాలయమంతా నాలుగుసార్లు కలయతిరిగారు ; ప్రతి మంచము దగ్గరకు వెళ్ళిచూశారు. వెళ్ళినమంచము దగ్గరకే మళ్ళీ వెళ్ళి చూశారు ; దాటివచ్చిన గదినే తిరిగి ప్రవేశించి పరిశీలించారు. అక్కడ ఉన్నవారైవరు ఉమనుగురించి వివరంగా చెప్పలేకపోయినారు. అన్నపూర్ణమ్మగారు చెప్పిన గుర్తులుగల హాలులో ఉన్నవాళ్లందరూ ఆ మధ్యాహ్నమే అవతల వరండా లోనుంచి లోపలికి వచ్చినవాళ్లు. అక్కగారు చెప్పిన శిశివ నెంబరు గల మంచము మీద ఎవరో కొత్తవాళ్లున్నారు. వాళ్లది మార్వాడీభాష. ఇటు అటు తిరిగి వేసారి పోయిన వెంకయ్యగారు ఆపాదమస్తకమూ చెడుటతో తడిసిపోయారు.

ఆరుగంటలు కావచ్చినది వైద్యాలయపు నౌకరు వెంకయ్యగారిని ఇంటికి వెళ్లమని అన్నాడు.

“నేను శిశివ నెంబరు రోగిని చూడటానికి వచ్చాను. సాయంకాలము ఆరు గంటలనుంచీ ఆసుపత్రిఅంతా కలయతిరిగి చూశాను. ఎక్కడా కనబడలేదు. చూడ నిదే ఎట్లా వెళ్లను? నీపు చూపించగలవా?” అని ఆశతో మాట్లాడారు.

ఈ దవాఖానాలో బ్రతికున్నవాళ్లు మంచాలమీదఉంటారు. ప్రాణాలు పోయిన వాళ్లు - వెల్లదగ్గర గదిలో శవాలయి ఉంటారు. శిశివ నెంబరు రోగి మంచముమీద లేదంటే క్రిందగదిలో ఉండవచ్చును. రోజుకు లెక్కలేనంతమంది చచ్చిపోతున్నారు. రోగుల సంఖ్యకు తగినంతమంది నౌకర్లులేరు. అక్కడికి వెళ్ళి చూసు

కోండి, అటువైపు వెళ్ళండి' అంటూ తన పనిమీద వెళ్ళిపోయాడు.

“అయితే యిక్కడ డాక్టర్లు లేరూ? రోగిని గురించి వివరాలు మాకు ఎవరు తెలుపుతారు? మంచంమీద లేకపోతే క్రింద గదిలో ఉండవచ్చని అవాచ్యము మాట్లాడుతావేం? మనిషివి కాదూ?” అంటూ వెంకయ్యగారు అన్న మాటలలో ఒక్కటయినా ఆ నౌకరు వినిపించుకోలేదు. హిందూస్థానీ రాని కారణం వల్ల ఈ ప్రశ్నలకు జవాబులిచ్చేవాళ్ళు లేకపోయినారు. తెలుగులో పెట్టిన మొరలు ఆలకించే వారు లేరు!

తొమ్మిది కావచ్చింది.

ఆ పగలంతా ఉపవాసము చేసి-క్రిక్కిరిసిపోయిన మూడవ తరగతిలో... చెమటలు కారుకుంటూ హైరానగా ప్రయాణము చేసినందువల్ల చాలా బడలికగా ఉన్న ఆయన- వైద్యాలయములో రోగి కనబడకపోవటము, అక్కడి నౌకరు నిర్లక్ష్యముగా అవాచ్యంపలుకుతూ వెళ్ళిపోవటము చూసి స్తంభించిపోయారు. ఎటూ పాల్పోక....నిర్భాంతపోయి....అక్కడే స్తంభానికి చేరగిలబడిపోయారు.

అప్పుడు వెళ్ళిన నౌకరు ఒక గంటకు తిరిగి వచ్చాడు. ఈసారి మందు సీసాలన్నీ ఖాళీగా ఉన్నాయి.

“డాక్టరుగారు ఎప్పుడు వస్తారు?” వెంకయ్యగారు నిస్పృహతో అడిగారు.

“ఇంకా వెళ్లలేదూ? చేను చెప్పినది వినబడలేదా? డాక్టరుగార్లు యిక్కడ చాలామంది ఉన్నారు. మీకు ఎవరితో పనిఉంది? రాత్రి పది తరువాత ఒక డాక్టరు గారు వస్తారు. ఉదయము ఎనిమిది గంటల తరువాత ఇంకొక ఆయన వస్తారు, పన్నెండు గంటలకు ఒక డాక్టరుగారు వస్తారు. ఎవరు వచ్చినా బ్రతికి ఉంటేకదూ మందు మార్చి మందు యివ్వటానికి? నేను అప్పుడు చెప్పినట్లుగా చేయండి. ఆ గది మీద ఉండే నౌకరు కూడా యింటికి వెళ్లతాడు-కొత్తవాడు వస్తాడు. దానిలో కూడా మీకు ఆలస్యమవుతుంది.” సామానులు లెక్క చూసుకొని అలమారీలో పెట్టి తన పని మీద వెళ్ళిపోయాడు. వాడు ఒక్కడే అక్కడ వచ్చిరాని తెలుగులో మాట్లాడగలిగినవాడు.

ఇంటి నొకరు వెంకయ్యగారిని చెయ్యిపట్టుకొని క్రిందికి తీసుకొని వచ్చాడు.

ఆ మెట్ల దగ్గరే ఎవరో ఇద్దరు నిలబడి కళ్ళు తుడుచుకుంటున్నారు.

“ఏం నాయనా! మాకు పట్టిన ఖర్మము మీకు పట్టినదా? ఈ రాత్రివేళ ఏం చేదాము? దగ్గరలో బండి కూడా దొరకడే? ఎట్లా నాయనా?” అన్నారు వెంకయ్య గారు.

“నేను వెళ్ళి బండి తెస్తాను, కాని మనకు రెండు బళ్ళు దొరుకుతాయో లేదో?” అవతల నుంచి ఒకాయన అంటున్నాడు.

“ఈ రాత్రివేళ ఈ అంటువ్యాధి శవాలి ఇంటికి తీసుకుని వెళ్ళడము ఎందుకు? ఇటునుంచి ఇతే తీసుకొని వెళ్ళితేసరి. ఏమంది మీరేమంటారు?” అని వాళ్ళల్లోనుంచి ఇంకో గొంతు అంటున్నది.

“నేను ఇంటికి తీసుకొని పోకతప్పదు. మావాళ్లు ఏమంటారో? ఈ కబురు వాళ్లు వినందే? నేను స్వతంత్రించి ఏపనీ చేయలేను,” అని బిగుసుకొనిపోయిన తంతంతో వెంకయ్యగారు అనలేక అన్నారు.

“చూడండి ఏమీ లాభము? పనికిరాని వస్తువయిన తర్వాత, ఇంకా మన దన్న వ్యామోహము ఎందుకు? అంటువ్యాధి శవాలను ఎవరయినా దహనపరచరు. మీ యిల్లు యిక్కడి నుంచి రెండు మైళ్లై నా ఉంటుంది. మరీ రాత్రయిపోతే తెల్ల వారితే గాని తీసుకొనిపోవటానికి వీలుండదు తెల్లవార్లు శప జాగరణ కష్టము- అందులో అంటువ్యాధి. వింటున్నారా? కనుక మనము నాలుగు శవాలను ఒక బండిలోనే తీసుకొని వెళ్ళవచ్చును. పని పూర్తి చేసుకొని ఎవరిదారినవాళ్లు వెళ్ళువాం అంటూ మరొక ఆయన సలహాగా చెప్పాడు.

వెంకయ్యగారు స్వతంత్రించి ఏమీ చెప్పలేకపోయారు. వాళ్ళను కాపాడే తనకు వేరే సహాయము దొరకదు వాళ్ళకేదోవిధంగా కొంచెము తెలుగుమాట తెలుసును. రాత్రి పదిగంటల వేళ మాట తెలియని కొత్త ఊళ్లో- తమకు ఎవరు? ఇంట్లో అయినా మరొక దిక్కులేదు. తన అక్కగారు ఆడది- అందులో పెద్దదీను. అసలు ఈ దుఃఖాన్నే తట్టుకోలేకుండా ఉంటుంది. ఎంతసేపు ఆలోచించినా ఏమీ

తోచలేదు. చివరకు వాళ్ల సలహా ప్రకారమే వెళ్లాలని నిశ్చయించారు. ఆగదిలో నంబర్లు వేసి ఉంచిన నాలుగు శవాలను బండిలో పెట్టుకొని పని ముగించి ఎవరి తోవన వారు వెళ్లారు.

“ఎక్కడ పుట్టి ఎక్కడ మన్ను అయినావు తల్లీ ! ఎవరికీ తెలియకుండా ఎంత పని జరిగిపోయింది !” అనుకుంటూ వెంకయ్యగారు ఇంటికి వచ్చి తలుపు కొట్టారు

ఆ రాత్రికి వై ద్యాలయములో పడుకొన్నారేమో అనుకొన్నది అన్నపూర్ణమ్మ గారు. తలుపు కొట్టగానే భయంతో తీసింది. లోపలికి వచ్చిన వాళ్లు మాటా మంచి లేకుండా ప్రతిమల్లాగ నిలబడిపోయినారు.

ఎంతో సేపటికి “అన్ని పనులు ముగించివచ్చానే అక్కయ్యా !” అంటూ కుప్పగా కూలిపోయారు వెంకయ్యగారు.

అన్నపూర్ణమ్మగారిని పట్టసాధ్యం కాలేదు. కొడుకు లేనప్పుడు ఇంత పని జరిగిందని తల నేలకు వేసి కొట్టుకొన్నది. ఆ రాత్రి గడపటమే కష్టమయింది. తెల్లవారిన తరువాత ఎరిగిన రెండు మూడు ఊళ్ళకు కేశవరావు కొరకు కబురు చేశారు కాని ఎక్కడున్నదీ సరిగా తెలియలేదు. బాధలో యిది ఒక బాధగా పరిణమించింది.

తెల్లవారితే పదోరోజునగా ఆ రాత్రి పదిన్నర రైలులో కేశవరావు వచ్చాడు. భార్యకని తెచ్చిన బహుమానాలతో - మల్లెపూలు మరువంతో.

ఉమాదేవి కర్మలకు సర్వమూ సిద్ధము చేస్తున్న వెంకయ్యగారు తలుపు తీసి “నాయనా ఎంత పని జరిగిందిరా” అని పట్టుకొని దుఃఖించాడు. కేశవరావు అయోమయంలో “ఏమిటి చెప్పు మామయ్యా” అంటూ తన తల్లికేమయినా సంభవించిందేమోనని ఊహించాడు.

ఒక్కొక్క మాటే వెంకయ్యగారి నోటి వెంట విని - అక్కడే - ఆ నిలుచున్నచోటనే - కుప్పగా కూలిపోయాడు !

శ్మశానముదాకా వెళ్ళి చూస్తే శ్మశాన వైరాగ్యమన్నా కలుగుతుందేమో ? ఉమ చనిపోయినట్లుగా లేదు - తన తల్లి తాను వద్దంటున్నా వినక పుట్టింటికి పంపినట్లుగా ఉంది కేశవరావుకు : పాలకొరకేడ్చే పిల్లవాడిని చూడగానే గుండెజల్లుమనేది.

ఆ రాత్రంతా వెంకయ్యగారు వైరాగ్యబోధ చేశారు. ఆ సమయంలో ఎవరూ చెప్పగలిగేదీ అదేకదూ:

కర్మలు యధావిధిగా జరిపించారు.

\* \* \* \* \*

కేశవరావు భార్య మరణం వల్ల నిర్ఘాంతపోయిన మనిషి నిర్ఘాంతపోయినట్లుగానే ఉన్నాడు. మనిషి చాలా గంభీరుడై మౌనము ఎక్కువ చేసుకొన్నాడు.

తల్లికుండే బాధ్యతతో అన్నపూర్ణమ్మగారు కొడుకు పునర్వివాహము మాట ఎత్తుతూ వచ్చింది. కాని కేశవరావు ఆ ద్యానలో లేకపోవటము గమనించి నిరుత్సాహపడేది. కోడలు పోయిన మూడవ ఏట వృద్ధురాలు రాలిపోయినది.

కేశవరావు తల్లిపోయిన తరువాత నౌకర్ల సహాయంతో కొడుకు సంరక్షణకు స్వయంగా పూనుకొన్నాడు. భార్యపోవటంతో అత్తవారు వగవారయినారు. తమ కూతురిని నరిగా చూచుకోలేదనీ, అశ్రద్ధగా ఆసుపత్రిలో చేర్చారనీ, మరణమేమి వింతగా ఉందనీ, ఏమేమిటో పుకార్లు బయలుదేరతీశారు

కాని కేశవరావు మాత్రము మౌనముద్రాలంకారుడయినాడు: నీళ్ళలో రాయి వేస్తే —రాయి కనబడుతున్నంత వరకు నీళ్ళల్లో సందు—రాయి మునిగిన తరువాత ఎప్పటి ప్రవాహము! పదిహేనుసంవత్సరాలు కాలగర్భములో కలిసిపోయాయి..

తండ్రి కొడుకులు ఒకరికొకరు తోడునీడలయినారు. ఉద్యోగరీత్యా ఎన్నో ఊళ్ళు తిరిగారు. ఆనాటి పసికందు సుందరరావు పెద్దవాడయి కాలేజీలో ప్రవేశించాడు కొత్తగా.

అంత పెద్దయింట్లో తండ్రికొడుకు లిద్దరే. బంధువుల రాకపోకలు అనలే లేవు. తండ్రికి మౌనము ఎక్కువయిన కొద్దీ కొడుకుకు ఒంటరితనమెక్కువ కాజొచ్చినది. పిల్లలతో చాల సరదాగా సంతోషంగా కాలక్షేపము చేస్తూ ఉంటాడు.

\* \* \* \* \*

పరమపదించిన గాంధీ మహాత్ముని ఆస్తికలు గంగలో కలిపే దినమది. ఆ పవిత్రోత్సవంలో అందరు పాల్గొన్నవారే. నది ఒడ్డున ఇసుక వేస్తే రాలకుండా

ఉన్నారు జనము. సరిగా అస్థికలను గంగలో కలుపుతున్న సమయాన పై నుంచి ఒక విమానము పుష్పవృష్టి కురిపించింది. విమానం వైపు అందరూ తలలు పైకెత్తి చూస్తున్నారు. పైనుంచి క్రిందికి దృష్టి మరల్చే కేశవరావు కళ్లు గర్ల గై డ్దు నడుమ తెల్లచీరె కట్టుకొని నిల్చున్న యువతిపైన పడ్డాయి. ఆ గుంపంతో టీచర్లు-విద్యార్థినులూను. వాళ్ళంతా ఒకరినొకరు సంప్రతించుకొని బస్సు ఎక్కుతున్నారు. ఆమె ఎవరు? ఆమె ఎవరు? మనసు పదే పదే ప్రశ్నించింది.

కేశవరావు సుందరావును పిలిచి కారుదగ్గరికి వెళ్ళాడేగాని దృష్టి ముందుగా సాగిపోయిన బస్సుతోనే వెళ్ళింది

నదికి ఊరికి సుమారు ఏడు మైళ్ళ దూరము. కేశవరావు తన కారును వేగంగా నడిపిస్తున్నాడు. సగము దూరములో నిలిచిపోయిన బస్సును తండ్రికి చూపించి “నాన్నా! బస్సు ఎందుకో నిలిచిపోయింది నాన్నా! ఒకరోజు నేను వస్తుంటే నా సైకిలు తాకి పడ్డది. అటుపక్కగా కూర్చున్నదే ఆమె ఆ పిల్లతల్లి. ఆనాడు పిల్ల పడగానే నన్ను ఎంత తిట్టుందోనని భయపడ్డాను. కాని ఏమీ అనలేదు. మాట్లాడకుండా ఊరుకుంటే నాకే ఆశ్చర్యమనిపించింది” అని తండ్రికి వాళ్ళిద్దరిని చూపించాడు

ఆమె! నదీతీరాన తాను చూచి చకితుడయిన యువతే! ఎవరు ఆమె! ఇంత చేటు ఒకరి పోలికలు ఇంకొకరిలో ఉంటాయా? సృష్టిలో ఈ విగ్రహాలన్నీ-ఒక కర్మాగారములో-ఒక చేతిమీదుగా తయారవుతాయి కాబోలు! రక్తపుస్పర్శ ఉంటేనే గాని పోలికలు కలవవని అంటారు. మానవుడి పుట్టుక-పోలికలు-చూచిన కొద్దీ విచిత్రము!

ఆ దేవతాదర్శనమైన దగ్గర నుంచి కేశవరావు మరింత గంభీరుడై నాడు:

\* \* \* \* \*

ఒంటరిగా పెరుగుతున్న సరళకు మంకుపట్టు జొస్తి, అందులో తల్లి పరధ్యానంతో-తనను విసిగించకుండా ఉంటే చాలునని-అన్నింటికీ పిల్లమాటే చెల్లిస్తూ వచ్చింది. ఆరోజు స్కూల్లో జరగబోయే నాటకానికి వెళ్ళి తీరాలని గంటనుంచి పేదీ పెట్టున్నది. నాటకానికి వెళ్ళినట్లయితే ఆరాత్రికి చాల పొద్దుపోయేటట్లున్నది యింటికి రావటానికి. తోడు ఎవరూ లేకుండా, అంత రాత్రివేళ యింటికి రావటము ప్రమాదకరము. అందులో దెబ్బతిన్న ప్రాణానికి మరీ భయము!

ఎన్ని కొత్త వస్తువులు యిచ్చినా.... ఎన్ని మాటలు చెప్పినా.... తల్లికి లొంగటము లేదు, ఏ మాటా ఆలకించని ఏడుపు.... ఒకటే మారాము ఆరంభించింది.

ఆ దారినే తండ్రితో కారులో పోతున్నాడు సుందరరావు. ఇరుకునందులో నిదానంగా పోతున్నది కారు. పిల్ల ఏడుపు వినబడగానే జ్ఞాపకము వచ్చి-తండ్రితో చెప్పి కారు ఆపు చేయించాడు. కారు దిగి తలుపుకొట్టాడు.

తలుపు కొట్టేది పక్కయింటి పిల్ల కాబోలనుకొని, “సరళ ఆడుకోవటానికి యిప్పుడు రాదమ్మా” అని జవాబిచ్చింది తల్లి. అప్పటికే తలుపు నెట్టుకొని సుందరరావు లోపలికి వచ్చాడు.

“ఎందుకండీ ఏడుస్తోంది! నేను ఎప్పుడు ఈ దారిన వచ్చినా తలుపులు వేసే ఉంటున్నాయి. మేము మా కారుతో సిటీ వైపు వెళ్ళుతున్నాము. అమ్మాయిని పంపుతారా! మేము తిరిగి యింటికి వెళ్ళేటప్పుడు దింపేసి వెళ్ళుతాము. పంపరూ?” అన్నాడు క్రాపు పవరించుకుంటూ.

“రోజూ పేచీ పెట్టే పిల్లలను ఎంతవరకు సముదాయించగలను? కొత్త వాళ్ళతో వస్తుందో-రాదో? నానాయిబ్బంది పెట్టుంది నాయనా! అది సామాన్య రాలు కాదు” అన్నది.

“ఏం సరళా? నాతో రావూ? కారులో తీసుకొనివెళ్ళి మళ్ళీ తీసుకు వస్తాను. బొమ్మలు బిస్కెట్లు కొనుక్కుందాము. రాపోదాము” అంటూ చేతులు చాపాడు.

వాకిట్లోకి వెళ్ళి కారు నిజంగా ఉన్నదో లేదోనని చూసి వచ్చింది. “అమ్మా నాకు బట్టలు వేసి పంపవే. నేనూ కారులో వెళ్ళి వస్తా”నని గంతులు వేసింది సరళ. బట్టలు వేసుకొని తల దువ్వుకొని ముస్తాబైంది తల్లి మెడలో ఉన్న ముత్యాలహారము తీసి పెట్టించుకున్నది. వెనుకకు తిరిగి చూడకుండా సుందరరావు తో వెళ్ళి కారెక్కింది

ఆ సిల్లవాడు వచ్చి రమ్మని పిలువటము-సరళ వెళ్తానని సరదాపడి వెళటము-అయిదు నిముషాలలో జరిగిపోయింది. తల్లికి వారించే ఆలోచన కలుగలేదు కాని వాళ్ళు వెళ్ళిన దగ్గర్నుంచి ఆమెకు ఒకటే ఆలోచన! భావనావరంపర! తనను యింతటితో బ్రతవీయ డాదేవుడు? ఈకొత్త సంక్షోభము తన ప్రాణం

మీదికి బయలుదేరిందేమిటి ?' ఆలాగే కిటికీదగ్గర కూర్చుని ఆలోచిస్తున్నది. రాత్రి తొమ్మిది....పది....కారు యింకారాదు, చీమ చిటుక్కుమన్నా కారాగిందేమోనని, సంభ్రమము. ఎదురు చూడటముతో రాత్రి గడిచిపోయింది :

అంగడిలో తనకు కావలసిన సామాన్లు కొనుక్కొని పరశకు ఒక పెద్ద, రబ్బరు బొమ్మ కొన్నాడు సుందరరావు. బిస్కెట్లు చాకొలెట్లు కాగితపు సంచిలో పోసి చేతికిచ్చాడు. సరళ ఆనందభరితురాలయింది.

సుందరరావు తండ్రిని ప్రోత్సహించి సినిమాకు తోవవ్రాశాడు. తనకు మిగిలిన ఈ ఒక్క కొడుకు మనసు చిన్నబుచ్చటము యిష్టములేక కేశవరావు బయలుదేరాడు.

సరళ సినిమా అసలు చూడలేకపోయింది. బిస్కెట్లు చాకొలెట్లు తన దగ్గర ఉన్నవన్నీ తిన్నది. నిద్ర వచ్చినట్లున్నది. కళ్ళు నులుపుకుంటూ ఆవలించింది. మొదలు సుందరరావు - తరువాత కేశవరావు కాళ్ళమీద కూర్చోపెట్టుకున్నారు. అటు సగమయింది. దీపాలు వెలిగించారు అప్పటినుంచీ తన చేతికి గుచ్చుకుంటున్న వస్తువేమిటి అని యోచిస్తున్న కేశవరావుకు సరళ మెళ్ళో ఉన్న ముత్యాల సారములో బిళ్ళ కనబడ్డది. ఆశ్చర్యముతో ఆ పిల్ల తల ఒక పక్కకు జరిపి హారము ఊడ దీసి చూశాడు అది రూపాయంత వెడల్పు బిళ్ళ; దాని చుట్టూ ముత్యాలు కెంపులు తాపిన చక్రమూ, ఒక పక్కకు బెట్టాను. అది నొక్కగానే రెండు తలుపులవలె తెరచుకొన్నది తలుపులకు రెండు వైపులా రెండు చిన్న చిన్న ఫోటోలు, వాటి కింద ఏవో సన్నటి అక్షరాలు అంకెలూను. కొకెను ఇంజక్షను యిస్తే గిల్లినా తెలియదు. ఆ బాబతేమో యీ హారము : కేశవరావు దానిని చూస్తున్న కొద్దీ దిగ్భ్రాంతుడై బాహ్యాస్మృతి లేకుండా అయిపోయాడు. ఈ హారము అతనికి చాలా ఫరిచయమైనదానివలె ఉన్నది ! తాను ఉమకు ప్రథమ సమావేశసందర్భంలో ఒక శరదా రాత్రి ఇచ్చాడు అటువంటి హారము ! అందువల్ల ఉమకు తనకు ఎంతో ప్రీయమైనదావస్తువు. అందులో ఒక వైపు తన ఫోటో - మరొక వైపు ఉమ - ఆ లాకెటులో అమర్చాడు దానిని ప్రత్యేకంగా ఆర్డరు యిచ్చి చేయించాడు. రెండు తలుపులు నొక్కగానే బిళ్ళలాఉంటుంది. ఆరోజున ... యీ హారములో ... ఉమను స్వయంగా అలంకరిస్తూ ... సిగ్గుతో ముడుచుకొనిపోయిన ఆమెను తానెంత విస్మయపరిచాడు ! కాలప్రవాహంలో తన వై వాహిక చరిత్ర అడుగునపడి, కథగా, గాథగా మారిపోయింది. పదహారు ఏళ్ళవాటి మాట ఆ హారమూ—దాని చరిత్రానూ !

అప్పటికప్పుడు తిరిగి యీ హారములో సమావేశమా తనకు! ఇది అదేనో - లేక మరొకటో! తనకీ మధ్య ఉమవంటి మనిషి - సరిగా ఆ ఎత్తు లావు.... అదే రంగు.... పోలిక.... అంతా ఉమే అనుకోవచ్చు.... కనబడ్డది! ఇప్పుడు ఉమ హారము వంటి హారము కనబడ్డది! ఈ మాయ ఏమిటి? ఇంతలోకే దీపాలు ఆరి పేశారు సినిమా కథ తిరిగి ప్రారంభించారు, కొత్త యోచనలతో - విస్మయంతో - హారస్పర్శవల్ల కలిగిన సంభ్రమంతో కేశవరావు సినిమా కథే చూడటములేదు.... అతడు చూసేది ఉమను.... ఆమె హారాన్ని! జేబులోంచి టార్పి దీపము తీసి ఆ ఫోటోలను పరిశీలించి చూశాడు. ఒక వైపు తను - మరొక వైపు ఉమ కల్యాణపు బొట్టు పెట్టుకొని తీయించుకొన్న ఫోటోలని. తమ పేర్లు, పెండ్లి తేదీ సన్నగా చెక్కి ఉన్నాయి. 'ఈ హారము వీళ్ళదగ్గరి కెట్లా వచ్చింది. అయితే ఈ తల్లిపిల్లా ఎవరు?'

సినిమా అయిపోయింది. అందరూ లేచారు. అందరితోపాటు తానూ లేచాడు పిల్లనెత్తుకొని.

సుందరరావు కారు ఎక్కుతూ "నాన్నా! పెట్రోలు మాచేమిటి?" అన్నాడు.

"ఎట్లాగో సరిపెట్టుకుందాము, ఈ రాత్రివేళ ఆ సందులో నుంచి కారు పోవివ్వటమే కష్టము. ఈ పిల్లను తీసుకొని యింటికి వెళ్ళిపోదాము, రేపు చూడ వచ్చునులే" అంటూ కారు పెద్ద రోడ్డు వైపుకు తిప్పాడు.

'నాన్నా! ఆమె పిల్లను తొందరగా తీసుకొని రమ్మని పదిసార్లు చెప్పింది. ఈ అమ్మాయి ఒక రాత్రివేళ ఏడవదా?' అన్నాడు సుందరరావు.

"ఏం ఫరవాలేదు. రేపు ఉదయమే వెళ్ళి ఆమెను తీసుకొని వచ్చి పిల్లను 'ఒప్పగించు'" అంటూ కారు యింటికి పోనిచ్చాడు.

సరళను ఒక మంచముమీద పడుకోబెట్టి తల దగ్గర ఒక పళ్లెంలో బిస్కెట్లు పెట్టి ఉంచారు.

కేశవరావు తన గదిలోకి వెళ్లి పడకకుర్చీలో కూర్చున్నాడు. అనంత మయిన సముద్రపుకెరటంవలె.... తావాలు ఉద్యవిస్తూ.... అంతరిస్తూ.... తిరిగి ఉద్య చిస్తూ.... ఉన్నాయి. సైకిలువలె మనసు గిరగిర తిరుగుతున్నది! ఎంతసేపు

యోచించినా తిరిగి మొదటికే రావటము జరుగుతున్నది. గ్రంథమంతా హృద్గత మైనప్పటికీ, మొదటిప్రశ్నకే జవాబు దొరకటంలేదు..... ఎప్పుడు తెల్లవారిందో అతనికి తెలియదు.

ఉదయము కారులో సుందరరావు వెళ్ళి ఆమెను రమ్మన్నాడు. ఆమెకేమీ అర్థము కాలేదు. “నీవు వచ్చేటప్పుడు పిల్లను తీసుకొని రాకపోయినావా ?” అన్నది.

“పిల్ల నిద్రలేవలేదు. మీరువచ్చి తీసుకొని వెళ్లండి” అన్నాడు. ఆమెకొత్తకథ అర్థము కావటములేదు. ఆమె జీవితమంతా కథలాగానే ఉన్నది. జరుగబోయేది ఏనూదిరి ఘట్టమో :

ఆమెను తీసుకొనివచ్చి డ్రాయింగురూములో కూర్చోపెట్టి లోపలికి వెళ్లి తండ్రికి చెప్పాడు. రాత్రి నిద్రలేనందువల్ల భారంగా అడుగులుపెట్టూ కేళవరావు వచ్చి కూర్చున్నాడు. ఆమెను చూడగానే ఒడలు జలదరించింది :

ఒక్కొక్క సందేహమూ తీరిపోతున్నది ! ఉమకూడా సరిగా .... కూర్చున్నాయిలాగే.... నిలుచున్నా.... యిలాగే.... ఉండేది !

ఆమె ! అంతులేవి కన్నీళ్ళు కారుస్తూ.... ఆపాదమస్తకమూ వణికిపోతున్నది !

‘చూడండి. అమ్మాయి యింకా నిద్రలేవలేదు. రాత్రి చాలా పొద్దు పోయిందని అటు రాలేక యింటికి వచ్చేశాము. ఆయినా మీ పిల్ల ఏడవలేదు’ ఆమె ముఖము చూస్తూ మార్పు కలుగుతుందేమోనని గమనించాడు.

ఆమె తలన్నా ఎత్తలేదు.

‘అమ్మాయి సినెమా చూడలేదు. వెంటనే నిద్రపోయింది.’

‘.....’

‘మాతో పంపేటప్పుడు ఆహారము పెట్టారెందుకు ? పోతుందేమోనని భయము వేసింది.’ ఆతంతో తీవ్రంగా చూస్తున్నాడు ఆమె ముఖలక్షణాలను.

ముఖానికి చెయ్యి అడ్డము పెట్టుకొని, ‘పిల్ల లేవకపోయినా నేను తీసుకొని వెళ్తాను. నాకు పనిఉన్నది.’ అంటూ వణుకుతూ లేచింది.

“చూడండి, నేను ప్రమాదము తలపెట్టే వాణ్ణికాను మీ అమ్మాయి మెడలో ఉండే ముత్యాలహారము....అలాంటిదే మాది ఒక హారము పోయింది. ఆహారము ధరించే ఆమెకూడా పోయింది. ఆ రెండు యిప్పుడు దొరకవలసి యున్నవి. నేను వాటికోసము చాలా పరితపించిపోతున్నాను. ఒకవేళ నా జీవితంలో ఆ రెండు తిరిగి దొరకటము దుర్లభమయితే.... మీ హారాన్ని .. న్ని.... మా సుందుకు చూపించి.... నేను వాటికిచ్చే ప్రాముఖ్యము....వివరాలు తెలుపుతాను.”

ఈ మాటలన్నీ ఆమె కళ్ళుమూసుకొని వింటున్నది. హారమును గురించి చర్చ వస్తుండేమోనని తనను పిలువటానికి సుందరరావు వచ్చినప్పుడే ఊహించింది: తాను ఒక్కసారి మారుపేరుతో....పట్టుపడకుండా....తన....దర్శనము చేసుకుందామని వచ్చింది: కాని ముఖము ఎత్తిచూసే దైర్యము కలుగలేదు.

“ఆ హారము నాకు ప్రాణప్రదమైనది. పిల్లను యిస్తే తీసుకొని వెళ్ళుతాను.” అంటూ లేచింది.

“ఈ హారము నాకు ప్రాణప్రదమైనదే! దానిసంగతి చాలా అనుమానంగా ఉంది. చూడండి....మీరెవరో....నేనెవరో....మీ లాకెట్టులో నా ఫోటో ఉన్నదే!”

“.....”

“మరొకవైపు నేను దేవతగా చూసుకొనే మా ఉమ ఫోటో ఉన్నది. దానికి తగిన సాక్ష్యము— ప్రమాణములు ఉన్నాయి వా దగ్గర. ఆహారము మీదెట్లా ఆవుతుంది?” వాదనలోకి దిగితే ఏం జరుగుతుందో చూడాలన్న ఉద్దేశ్యంతో అన్నాడు.

“అది నాది. దయచేసి యిస్తే నేను వెళ్తాను. ప్రతిరోజూ ఉదయము దానిని చూస్తూ లేస్తాను. దానిని చూపెట్టుకొని జీవచ్ఛవములాగవయినా బతుకుతున్నాను....” ముఖానికి కొంగు అడ్డము పెట్టుకున్నది. దుఃఖపు ఆలలు కాబోలు మనిషిని కదుపుతున్నాయి.

“నాకన్నీ తెలికాయి. మొదట్లో వుకారేమో ననుకున్నా.... చాలా రోజులు అనుమానించాను. షాప్పిట్లో డాక్టరు చేసిన వంచన గుప్తంగా విచారించాను. విన్ను చాలా హింసించి లొంగదీశాడనీ, నాకు ఉత్తరము వ్రాయటానికి ప్రయత్నం

త్నించిన నిన్ను చాలా బాధపెట్టాడనీ, క్లారోఫారము ప్రయోగించి నిన్ను ఊరి నుంచి తీసుకొని వెళ్లాడనీ, అంతా తెలిసింది. అప్పుడప్పుడు అటువైపులకు వెళ్ళి స్వయంగా కనుక్కుందామని అనుకునేవాడిని. కాని ఆ డాక్టరు అప్పుడే నిన్ను తీసుకొని సెలవుమీద బొంబాయి వెళ్ళాడని తెలిసింది. మనసంతా ఒలికిన పాదరస మయి.... విరక్తి తోచింది. ఏంచేయాలో తోచలేదు. ఇలాగే.... నెలలు.... నవత్సరాలు.... ఒకదాని తరువాత ఒకటి గడిచిపోయాయి. అప్పుడు మూడు నెలల పసికందు యీ సుందు.... చూశావా! పెద్దవాడయాడు!”

“.... ....”

“నీవు యిక్కడికి ఎప్పుడు వచ్చావో తెలియదు. ఆ డాక్టరు చనిపోయాడని విన్నాను. కాని ముందుసంగతి దారి తెన్ను తెలియక స్తంభించిపోయాను. ఉమా! గుర్తుపట్టావా?” అన్నాడు. ఏకవచనప్రయోగం చేసిన తరువాత ఆమె ముఖము చూడాలన్న ఉద్దేశ్యంతో దైర్యంతోనూ.

“.... ....”

“నిన్ను మహాత్ముడి అస్థికలను నదిలో కలిపే దినము చూశాను. మొదలు చూసినప్పుడు నమ్మలేక పోయినాను. నా కళ్ళను నేనే అనుమానించాను.”

“.... ....”

“సుందును చూపి అయినా నీవు గుర్తు పట్టలేవా? నీవా యీడులో ఉన్నప్పటి ముఖమే వాడిది. గమనించలేదా?” ఆశాదృష్టితో ఆమెను తిలకించాడు.

“ఒకరోజు యింటిముందర సైకిలు తగిలి పడ్డదని చెప్పటానికి నా దగ్గర కొచ్చాడు. అనుమానము తగలటానికి అదే మొదలు. రెండవసారి వచ్చినప్పుడు బాగా నిర్ధారణకు వచ్చాను. ఈవేళ ఆడగగానే-వాని నోటితో ఆడగగానే నిరాకరించ లేకపోయాను. కాని.... నాకెందుకు బాధ కలుగజేస్తారు? ఆ పిల్లనివ్వండి... నేను వెళ్ళాలి....” అని వెక్కిరివెక్కి ఏడుస్తూ కుర్చీలో కూలిపోయింది.

“ఉమా! నాసంగతి తెలియదూ నీకు? ఎక్కడుండేవాళ్లు అక్కడ ఉంటే గాని నాకు తోచదు తెలిసిందా అర్థము?”

“నేను .... ఏం లాభము ? ....పిల్ల ?”

“తెలుసు. పిల్లనంగతీ తెలుసు. జరిగిన యీ సంఘటనలో నీ భాగం ఎంతో తెలుసు. సందేహిస్తావెందుకు ?”

“కాని నేను .... ”

“నీవు నీవే ! ఉమవే.... గోవిందరాజుల ఉమాదేవివే”

“అది ఒకనాటిమాట. కాని— ఇప్పుడు కాదు.”

ఆమె ఆ కుర్చీలోనే స్పృహ కోల్పోయింది.

